

---

# Shri Narmada Kavacham

श्रीनर्मदाकवचम्

## Document Information

---

Text title : Narmada Kavacham

File name : narmadAkavacham.itx

Category : devii, devI, nadI

Location : doc\_devii

Transliterated by : NA

Proofread by : NA

Latest update : July 18, 2021

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

July 18, 2021

*sanskritdocuments.org*

---

श्रीनर्मदाकवचम्



श्रीगणेशाय नमः ।

श्रीपार्वती उवाच ।

ॐ लोकसाक्षि जगन्नाथ ! संसारार्णवतारणम् ।  
नर्मदाकवचं ब्रूहि सर्वसिद्धिकरं सदा ॥ १ ॥

श्रीशिव उवाच ।

साधु ते प्रभुतायै त्वां त्रिषु लोकेषु दुर्लभम् ।  
नर्मदाकवचं देवि ! सर्वरक्षाकरं परम् ॥ २ ॥

नर्मदाकवचस्यास्य महेशस्तु ऋषिस्मृतः ।  
छन्दो विराट् सुविज्ञेयो विनियोगश्चतुर्विधे ॥ ३ ॥

ॐ अस्य श्रीनर्मदाकवचस्य महेश्वर ऋषिः ।  
विराट् छन्दः । नर्मदा देवता । हाँ बीजम् ।  
नमः शक्तिः । नर्मदायै कीलकम् ।  
मोक्षार्थं जपे विनियोगः ॥

अथ करन्यासः -

ॐ हां अङ्गुष्ठाभ्यां नमः ।

ॐ हीं तजनीभ्यां नमः ।

ॐ ह्रूं मध्यमाभ्यां नमः ।

ॐ हैं अनामिकाभ्यां नमः ।

ॐ ह्रौं कनिष्ठिकाभ्यां नमः ।

ॐ हः करतलकरपृष्ठाभ्यां नमः ॥

अथ हृदयादिन्यासः -

ॐ हां हृदयाय नमः ।

ॐ हीं शिरसे स्वाहा ।

ॐ ह्रूं शिखायै वषट् ।

ॐ हँ कवचाय हुम् ।  
 ॐ हौं नेत्रत्रयाय वौषट् ।  
 ॐ हः अस्त्राय फट् ।  
 ॐ भूर्भुवस्स्वरोमिति दिग्बन्धः ॥

अथ ध्यानम् ।

ॐ नर्मदायै नमः प्रातर्नर्मदायै नमो निशि ।  
 नमस्ते नर्मद देवि त्राहि मां भवसागरात् ॥

आदौ ब्रह्माण्डखण्डे त्रिभुवनविवरे कल्पदा सा कुमारी  
 मध्याह्ने शुद्धरेवा वहति सुरनदी वेदकण्ठोपकण्ठैः ।  
 श्रीकण्ठे कन्यारूपा ललितशिवजटाशङ्करी ब्रह्मशान्तिः  
 सा देवी वेदगङ्गा ऋषिकुलतरिणी नर्मदा मां पुनातु ॥

इति ध्यात्वाऽष्टोत्तरशतवारं मूलमन्त्रं जपेत् ।

ॐ हां हीं ह्रूं हँ हौं हः नर्मदायै नमः इति मन्त्रः ।

अथ नर्मदागायत्री -

ॐ रुद्रदेहायै विद्महे मेकलकन्यकायै धीमहि तन्नो रेवा प्रचोदयात् ॥

ॐ नर्मदाय नमः साहम् ।

इति मन्त्रः । ॐ हीं श्रीं नर्मदायै स्वाहा ॥

अथ कवचम् ।

ॐ पूर्वे तु नर्मदा पातु आग्नेयां गिरिकन्यका ।  
 दक्षिणे चन्द्रतनया नैर्ऋत्यां मेकलात्मजा ॥ १ ॥

रेवा तु पश्चिमे पातु वायव्ये हरवल्लभा ।  
 उत्तरे मेरुतनया ईशान्ये चतुरङ्गिणी ॥ २ ॥

ऊर्ध्वं सोमोद्भवा पातु अधो गिरिवरात्मजा ।  
 गिरिजा पातु मे शिरसि मस्तके शैलवासिनी ॥ ३ ॥

ऊर्ध्वगा नासिकां पातु भृकुटी जलवाहिनी ।  
 कर्णयोः कामदा पातु कपाले चामरेश्वरी ॥ ४ ॥

नेत्रे मन्दाकिनी रक्षेत् पवित्रा चाधरोष्ठके ।  
 दशनान् केशवी रक्षेत् जिह्वां मे वाग्विलासिनी ॥ ५ ॥

चिबूके पङ्कजाक्षी च घण्टिका धनवर्धिनी ।

पुत्रदा बाहुमूले च ईश्वरी बाहुयुग्मके ॥ ६ ॥  
 अङ्गुलीः कामदा पातु चोदरे जगदम्बिका ।  
 हृदयं च महालक्ष्मी कटितटे वराश्रमा ॥ ७ ॥  
 मोहिनी जङ्घयोः पातु जठरे च उरःस्थले ।  
 सहजा पादयोः पातु मन्दला पादपृष्ठके ॥ ८ ॥  
 धाराधरी धनं रक्षेत् पशून् मे भुवनेश्वरी ।  
 बुद्धि मे मदना पातु मनस्विनी मनो मम ॥ ९ ॥  
 अभर्णे अम्बिका पातु वस्तिं मे जगदीश्वरी ।  
 वाचां मे कौतकी रक्षेत् कौमारी च कुमारके ॥ १० ॥  
 जले श्रीयन्त्रणे पातु मन्त्रणे मनमोहिनी ।  
 तन्त्रणे कुरुगर्भा च मोहने मदनावली ॥ ११ ॥  
 स्तम्भे वै स्तम्भिनी रक्षेद्विसृष्टा सृष्टिगामिनी ।  
 श्रेष्ठा चौरै सदा रक्षेत् विद्वेषे वृष्टिधारिणी ॥ १२ ॥  
 राजद्वारे महामाया मोहिनी शत्रुसङ्गमे ।  
 क्षोभणी पातु सङ्ग्रामे उद्भटे भटमर्दिनी ॥ १३ ॥  
 मोहिनी मदने पातु क्रीडायां च विलासिनी ।  
 शयने पातु बिम्बोष्ठी निद्रायां जगवन्दिता ॥ १४ ॥  
 पूजायां सततं रक्षेत् बलावद् ब्रह्मचारिणी ।  
 विद्यायां शारदा पातु वार्तायां च कुलेश्वरी ॥ १५ ॥  
 श्रियं मे श्रीधरी पातु दिशायां विदिशा तथा ।  
 सर्वदा सर्वभावेन रक्षेद्वै परमेश्वरी ॥ १६ ॥  
 इतीदं कवचं गुह्यं कस्यचिन्न प्रकाशितम् ।  
 सम्प्रत्येव मया प्रोक्तं नर्मदाकवचं यदि ॥ १७ ॥  
 ये पठन्ति महाप्राज्ञास्त्रिकालं नर्मदातटे ।  
 ते लभन्ते परं स्थानं यत् सुरैरपि दुर्लभम् ॥ १८ ॥  
 गुह्याद् गुह्यतरं देवि रेवायाः कवचं शुभम् ।  
 धनदं मोक्षदं ज्ञानं सबुद्धिमचलां श्रियम् ॥ १९ ॥

महापुण्यात्मका लोके भवन्ति कवचात्मके ।  
एकादश्यां निराहारो व्रतस्थो नर्मदातटे ॥ २० ॥  
सायाह्ने योगसिद्धिः स्यात् मनः सृष्टार्धरात्रके ।  
सप्तावृत्तिं पठेद्विद्वान् ज्ञानोदयं समालभेत् ॥ २१ ॥  
भौमार्के रविवारे तु अर्धरात्रे चतुष्पथे ।  
सप्तावृत्तिं पठेद् देवि, स लभेद् बलकामकम् ॥ २२ ॥  
प्रभाते ज्ञानसम्पत्ति मध्याह्ने शत्रुसङ्कटे ।  
शतावृत्तिविशेषेण मासमेकं च लभ्यते ॥ २३ ॥  
शत्रुभीते राजभङ्गे अश्वत्थे नर्मदातटे ।  
सहस्रावृत्तिपाठेन संस्थितिर्वै भविष्यति ॥ २४ ॥  
नान्या देवि नान्या देवि नान्या देवि महीतले ।  
न नर्मदासमा पुण्या वसुधायां वरानने ॥ २५ ॥  
यं यं वाञ्छयति कामं यः पठेत् कवचं शुभम् ।  
तं तं प्राप्नोति वै सर्वं नर्मदायाः प्रसादतः ॥ २६ ॥  
इति श्रीभवानीतन्त्रे हरगौरीसंवादे श्रीनर्मदाकवचं सम्पूर्णम् ।

---

*Shri Narmada Kavacham*

pdf was typeset on July 18, 2021

---

Please send corrections to [sanskrit@cheerful.com](mailto:sanskrit@cheerful.com)

